

Ande purani vrama...

1.

Amare dada vurdonenca phirnas. Le rom andel cerhi trainas. Anglal marenas andej phuv belya opral shonas beranda. Pal riga marenas ande phuv kile te phanden e cerha kilodoranca. Kaj le cerhako muj umblavenas uluv. Kana vazdelaspe e bajval, le cerhi tordyonas muj moste.

Le romnya ulavenas mashkar pende sa, so rodine drabarimasa, thaj le rom ulavenas mashkar pende le love, save lenas palal grast. Denas love vi le phure manushen thaj vi le nasvale manushen, kon chi kerenas butyi.

Le roma inkrenas o krechuno, nevo bersh, patradyi thaj rusaja. Po krechuno thaj po nevo bersh phirenas ande khera thaj ande cerhi, thaj dyilabenas dyila, ande dyila shonas penge nyamonge anava.

2.

Pe bare dyesa savorra uravenaspe shukares. Le romnya xunavenas ande chunri galbi thaj lenas ando shero dikhlo, sudo, xurde somnakune galbenca. Ande bare kochaka chi phandavenaspe. Unyi manushen sas rupune rovlya ande vast.

Pe bare dyesa kiravenas xamasko, sako felo lashe xabenata. Kiravenas shax horezosa, shonas ande leste sako felo mas hamime, balesko mas, bakrano mas, gurvano mas.

3.

O shavo thaj e shej nashenas kheral, kana chi denas leske la sha. Unyivar o shavo nashavelas la sha, kana nas les love te del ande la shake dadesko vast.

Kana arahadyolas jekh shavoro vaj jekh shejori, jekh kaver zhuvlyi phirelas ande sako cerha pajesa te shorel jekh cerra paji ande cerhi, thaj le

rom shudenas lake somnakune thaj rupune love ande vedra. Le mursha shudenas somnakune, thaj le zhuvlya rupune love ande vedra.

Kana bolenas le shavores, denasles le kirvesko anav, kana bolenas la shejora, denasla la kirvako anav. Le phure romnya shonas kaj le shavorengi thaj shejorangi korr cinoro gonoro pe baxtate, ande leste shonas sako felo char thaj kashteski kozha.

Kana merelas varekon, le manusha avenas te praxonles. Kana ingrenas o groposhovo anda o kher te praxon le mules, trubujas te shoren paji ande leski vurma. Kana mukhenas le mules ande gropa, sakon shudelas po-po jekh burnyika phuv pala leste thaj phenenas: „t’avel vushoro e posh po muj lesko”.

O maj pashuno nyamo le mulesko nas slobodo te phiravel e stadyi po shero inja dyes, thaj nas slobodo chi te thovelpe, chi te paruvel peske gada, chi te randelpe.

Kana varekon shudelas e zhalya, shudelas le kale gada tela peske punre, shorelas mol pe lende thaj khelelas pe lende thaj phabarelasle. Pel bersheski pomana kaj e meselya vi dyilabenas, vi khelenas. Angla la pomanako xabe le rom xalavenas penge vast. Kaj le pomanaki meselya trubujas te ashaven jekh than slobodime. O gazda trubujas te zumavel anda sako felo xabe maj anglal savorendar.

Pej pomana ando xabe chi shonas purum vaj piperi te n’avel kerko le muleske.

Pej pomana, kana penas ratyija vaj mol, maj anglal shorenas anda o pohari cerra pej phuv thaj phenenas: „t’avel e phuv vushoro pe leste”.

Kana zhanas ande murmunci ko praxome manush, ingrenas bara vaj mol, penas thaj shorenas jekh cerra pej gropa, thaj le shushe poharura mukenas kothe.